

संस्कृतकाव्यशास्त्रेऽलङ्कारविमर्शः



वीरेन्द्र कुमार तिवारी (शोधच्छात्रः)

साहित्यविभागः, राष्ट्रियसंस्कृतसंस्थानम्

भोपालपरिसरः भोपालम्

शोधलेखसारः- अलङ्कारशास्त्रस्य लभ्यमानेषु ग्रन्थेषु भरतमुनेर्नाट्यशास्त्रं प्रथमम्। तत्र नाट्ये प्रयोज्यानि भूषणाक्षसंघातादीनि, षट्त्रिंशल्लक्षणानि, आशीराक्रन्दकपटप्रभृतयः त्रयस्त्रिंशन्नाट्यालङ्कारतयश्च प्रतिपादिताः। भूषणाक्षरसंघातौ शोभोदाहरणे तथा। आनन्दवर्धनमते यस्यालङ्कारस्य प्रयोगो रसाक्षिप्ततया क्रियते, अपि च यो विना पृथग् यत्नेन निष्पन्नो भवति स एवालङ्कारो ध्वनिकाव्ये अभिमतोऽस्ति। अलङ्काराः रसाभिव्यक्तौ उपयोगिनो भवन्ति। औचित्यानुरूपं यदलङ्काराणां योजना क्रियते तर्हि सर्वोप्यलङ्कारवर्गो ध्वनिरभिव्यक्तौ उपयोगी भवति। मम्मटोत्तरवर्तिषु काव्यशास्त्रीयाचार्येषु जयदेवस्य विशिष्टं स्थामस्ति। असावलङ्कारसिद्धान्तस्य पक्षपाती आचार्योऽस्तीति मन्यते। तन्मतेऽलङ्कारहिशब्दार्थयुतः तथैव अकाव्यत्वप्रयोजकं यथा उष्णतां विना अनलम् अनलं नैव भवितुं शक्यते। अर्थात् अलङ्कारराहित्ये सति काव्यताऽपि नैव भवितुं शक्नोति।

मुख्यशब्दाः- अलङ्कारः, वेदाः, ध्वनिः, गुणः, काव्यम्, शब्दार्थः।

अलङ्कारस्यापि मूलं वेद एव। ये ये अलङ्काराः पश्चान्निरूपितास्तेषां तेषां मूलं वैदिकवाङ्मये द्रष्टुं शक्यते। “वावायाहि दर्शतेमे सोमा अरङ्कृताः” (ऋ.वे.1.2.1) इह रङ्कृतशब्दस्य, अञ्जनाभ्यञ्जने मानुषोऽलङ्कारः (शतपथे 13.8.4) इह अलङ्कारशब्दस्य च प्रयोगः। “कृत्वाऽलङ्कारमात्मनः” (वा.रा.2.40.13) इति रामायणे अलङ्कारशब्दस्य प्रयोगः, “अलङ्कृतैः शुभैः शब्दैः समयैर्दिव्यमानुषैः” (महाभारत.1.2.6) इह महाभारतेऽलङ्कारशब्दस्य च प्रयोगः। निरुक्ते वेदे पश्चात् प्रयुज्यान्स्य नशब्दस्योपमाबोधकत्वमभितम्। उपमितं व्याघ्रादिभिः सामान्यप्रयोगे उपमानानि सामान्यवचनैः, उपमानादाचरे, मयूरव्यंसकादयश्च इत्यादीनि पाणिनीयसूत्राणि उपमारूपकादेः सत्तायां प्रमाणानि। पश्चात् व्याकरणमेवाश्रित्य उपमायाः श्रौत्यार्थीप्रभृतयो भेदाः कल्पिताः। ऋग्वेदे “सो चिन्नु न मराति वयं मरामरे” (1.191.10) इहानुप्रासः, “शरासः कुशरासः” (1.191.3) इह यमकम्, “स्वसुर्जारः शृणोति नः” (6.55.5) इह श्लेषः, जायेव पत्या उसती सुवासा उषा हस्त्रेव निरणीते अप्सः” (1.164.21) द्वा सुपर्णा सयुजा सखाया समानं वृक्षं परिष्वजाते।

तयोरन्यः पिप्पलं स्वाद्वत्त्यनश्नन्नन्यो अभिचाकशीते॥ (1.164.20) इहातिशयोक्तिः, कथा ग्रामं न पश्यसि नत्वा भीरिव विन्दतीह (10.146.1) इहोत्प्रेक्षा, ‘इन्द्र इव ह्युपस्तूयसे इन्द्र इव दस्युहा भव’ (1.12.73) इहेन्द्रस्येन्द्रेणैव सादृश्यात् वर्णनाद् अनन्वय इत्यादयोऽलङ्कारविशेषाः द्रष्टुं शक्यन्ते। अथर्वेदे “शन्नो देवारभिष्टये शन्नो भवन्तु पीतये” इत्यत्र लाटानुप्रासः यजुर्वेदे ‘यत्र बाणाः सम्पतन्ति कुमाराः विशिखाः इव’ (1.48) इत्यत्र बाणविशिखशब्दयोरेकार्थथयोः प्रयोगेणाऽऽपाततः पुनरुक्तेः प्रतीतेः पुनरुक्तवदाभासः, कठोपनिषदि “आत्मानं रथिनं

विद्धि''(1.3.3)इत्यादौसाङ्गरूपकम्। 'इन्द्रियेभ्यःपरा ह्यर्था अर्थेभ्यश्च परं मनः।मनसस्तु परा बुद्धिर्बुद्धेरात्मा महान् परः' (14.3.10) इत्यत्र सालङ्कारश्च लभ्यते।यास्कस्य निरुक्ते उपमानस्य स्वरूपमुपमायाः केचन् कर्मोपमादयो भेदाताश्चैवं प्रतिपादिताः-अथात उपमा।

अलङ्कारस्य विकासः-

अलङ्कारशास्त्रस्य लभ्यमानेषु ग्रन्थेषु भरतमुनेर्नाट्यशास्त्रं प्रथमम्।तत्र नाट्ये प्रयोज्यानि भूषणाक्षसंघातादीनि,षट्त्रिंशल्लक्षणानि, आशीराक्रन्दकपटप्रभृतयः त्रयस्त्रिंशन्नाट्यालङ्कारकृतयश्च प्रतिपादिताः। भूषणाक्षरसंघातौ शोभोदाहरणेतथा। षट्त्रिंशल्लक्षणान्येवं काव्यबन्धेषु निर्दिशेत्।अत्र काव्यशब्दो नाट्यपरम्परायां लक्षणानि नाट्यालङ्कृतीश्च गुणालङ्कारयोरन्तर्भावं प्रतिपादयतः साहित्यदर्पणकारस्य विश्वनाथस्य "एषां च लक्षणनाट्यालङ्काराणां सामान्यतः एकत्वेऽपि भेदेन व्यपदेशो गड्डलिकाप्रवाहेण। एषु च केषाञ्चित् गुणालङ्कारभावसन्ध्यङ्गविशेषान्तर्भावेऽपि नाटके प्रयत्नतःकर्तव्यत्वाद्विशेषोक्तिः (सा.द.परि.6)इति वचनेन प्रतीयते।भरतेन पुनः''उपमा रूपकं चैव दीपकं यमकं तथा।इत्युपमादयः स्पष्टतोऽलङ्कारशब्देनाभिहिताः। एवं नाट्यशास्त्रे चतुर्णामिवोल्लेखः। तत्रोपमारूपकदीपकानि सादृश्याभेदप्रधानानां पश्चात् विकसतामर्थालङ्काराणां यमकं च शब्दालङ्काराणां बीजान्युपलक्षणानि वा मन्तुं शक्यते।भरतादर्वाचीनैरालङ्कारिकैः फश्चाद् हेतु-संशत-दृष्टान्त-निदर्शन-गुणातिशयार्थात्ति-लेशप्रभृतीनि लक्षणानितत्तन्नामभिरलङ्कार-त्वेन स्वीकृतानि। भामहमारभ्यालङ्काराणां संख्या वर्धते।भामहस्य काव्यालङ्कारे 39 अलङ्काराः स्वीकृताः,रसादयो रसवदालङ्कारत्वेनैव मताः।दण्डिनः काव्यादर्शेयमकादिशब्दा-लङ्कारेभ्योऽतिरिक्ताः 35 अर्थालङ्काराः निरूपिताः। उद्भटस्य काव्यालङ्कारसारसंग्रहे षट्सु वर्गेषु 41 अलङ्काराः प्रतिपादिताः। भोजेन शृङ्गारप्रकाशस्य दशमे प्रकाशे 72 अलङ्काराः कथिताः। तत्र ये शब्दमेव व्युत्पत्त्या भूषयन्ति ते शब्दालङ्काराः'' इति लक्षणं विधाय जाति-गति-वृत्ति-रचना-घटना-मुद्रा-छाया-युक्ति-भणिति-पठिति-श्रव्यत्व-प्रेक्ष्यत्व-अभिनेयत्व-अध्येयत्व-वाकोवाक्य-प्रश्नोत्तरप्रहेलिका-गूढ-चित्तर-श्लेष-मक-अनुप्रासरूपाः चतुर्विंशतिः शब्दालङ्काराः,।''

''अर्थमेव ये व्युत्पत्त्या भूषयन्ति तेऽर्थालङ्काराः'' इति लक्षणं निर्माय जाति-सूक्ष्म-सार-समाहित-भाव -विभावना-हेतु-अहेतु-सम्भव-विरोध-दृष्टान्त-व्यतिरेक-अन्योन्य-परिवृत्ति-मीलित-वितर्क-स्मरण-भ्रान्ति-उपमान-अनुमान-अर्थापत्ति-अभाव-आगम-प्रत्यक्षरूपाः चतुर्विंशतिरर्थालङ्काराःनिगदिताः। ''शब्दविशेषद्वारकोऽर्थविशेषो येषु प्रतीयते तेऽभयालङ्काराः'' इति लक्षणं कृत्वा उपमा-रूपक-साम्य-संशय-समाधि-समाशोक्ति-सहोक्ति-समुच्चय-तुल्ययोगिता-लेश-अपहृति-अप्रस्तुतप्रशंसा-भाविकादयश्चतुर्विंशतिः उभयालङ्कारा-राश्च भोजेन निरूपिताः। ततो मम्मटः काव्यप्रकाशे अनुप्रास-यमक-पुनरुक्तवदाभास-वक्रोक्ति-चित्ररूपान् शब्दालङ्कारान् निरूप्योमाप्रभृतीन् एकषष्टिमर्थालङ्कारान् निरूपितम्। एवमप्ययदीक्षितेन अलङ्काराणां संख्या शताधिका जाता। पण्डिराजजगन्नाथेन सप्ततिरेवार्थालङ्काराः स्वीकृताः। नागेशभट्टेन काव्यप्रकाशनिरूपितेषु एकषष्टावेव अर्थालङ्कारेषु तदतिरिक्तानामलङ्काराणां यथासंभवमन्तर्भावः साधितः।

एवमर्थालङ्कारसंख्यास्वेव भूयान् विकासः काव्यशात्रे लक्ष्यते। शब्दालहाकारास्तु पुनरुक्तवदाभास-अनुप्रास-यमक-श्लेष-भाषासम-वक्रोक्ति-चित्र-प्रहेलिकारूपेण परिगणिताः एव भेदा विकसिताः। तत्रापि चित्रप्रहेलिकयोः अलङ्कारत्वमेव ध्वनिवादि-भिर्निरस्तम्। वस्तुतोऽर्थालहकाराणामनन्ता भेदाः संभवन्ति। उक्तिवैचित्र्यरूपालङ्काराः भवन्ति। अत एव ध्वन्यालोके ध्वन्यभाववादिनां मतस्य प्रतिपादने ध्वनिकृतावाग्विकल्पा-नाम् आनन्त्येनालङ्काराणाम् आनन्त्यं सूचितम्। "मुखं चन्द्र इव" इत्यत्रोपमा, मुखं चन्द्रः इत्यत्र रूपकम्, "मुखं चन्द्रश्च प्रकाशते" इत्यत्र मुखचन्द्रयोः प्रस्तुतत्वे प्रकाशनरूपेणैकेन धर्मेण सम्बन्धात् तुल्ययोगितेत्यादि रूपेणोक्तिप्रकाराणां भेदेनाऽलङ्कारभेदः स्फुट एव।

काव्येषु रस- गुण- रीति- वृत्ति- ध्वनिप्रभृतयः सर्वे पदार्थाः अलङ्कारवाचका एव काव्यसौन्दर्यधायकत्वात्। एतदर्थमलङ्कार एव काव्यस्यात्मस्थानीयं तत्त्वमस्ति काव्यसौन्दर्यसम्पादकत्वात्। अलङ्कारवादिनः आचार्याः स्व स्व ग्रन्थे अलङ्कारतत्त्वस्य महत्त्वं प्रतिपादितवन्तः। तत्र आनन्दवर्धनाचार्येण स्वीये ध्वन्यालोकनाम्नि ग्रन्थे ध्वनिसिद्धान्तः प्रतिपादितः। तेन काव्ये अलङ्काराणामेकछत्रं साम्राज्यमपसार्य काव्यात्मा ध्वनिरिति मतं प्रतिपादितम्। परं कथमपि एतन्नैव वक्तुं शक्यते यत् तेन अलङ्काराणां महत्त्वं न्यूनीकृतम्। अलङ्काराणां लक्षणं तेनेत्थं कृतम्-

तमर्थमबलम्बन्ते येऽङ्गिणं ते गुणाः स्मृताः।

अङ्गाश्रितास्त्वलङ्काराः मन्तव्याः कटकादिवत्॥

आनन्दवर्धनमते यस्यालङ्कारस्य प्रयोगो रसाक्षिप्ततया क्रियते, अपि च यो विना पृथग् यत्नेन निष्पन्नो भवति स एवालङ्कारो ध्वनिकाव्ये अभिमतोऽस्ति। अलङ्काराः रसाभिव्यक्तौ उपयोगिनो भवन्ति। औचित्यानुरूपं यद्यलङ्काराणां योजना क्रियते तर्हि सर्वोप्यलङ्कारवर्गो ध्वनिरभिव्यक्तौ उपयोगी भवति।

काव्यमीमांसाकारेण राजशेखरेण सप्तमवेदाङ्गरेणालङ्कारः प्रतिष्ठापितो, यथा च तेनोक्तं-उपकारकत्वात् अलङ्कारः सप्तमङ्गम्। इति यायावरीयः। ऋते च तत्स्वरूपपरिज्ञानाद् वेदार्थानवगतिः। अलङ्कारज्ञेनैव काव्यस्योन्मीलनं भवति। कुन्तकाचार्येण वक्रोक्तिजीविते काव्यस्वरूपनिर्धारणावसरे अलङ्काराणां महत्त्वं स्फुटीकृतम्-

अलङ्कतिरलङ्कार्यमपोद्धृत्य विवेच्यते।

तदुपायतया तत्त्वं सालङ्कारस्य काव्यता॥

सालङ्कारस्य शब्दार्थयुगलस्य काव्यता भवतीति प्रतिपादयन् स काव्येष्वलङ्काराणां महत्त्वं स्वीकरोति। औचित्यसिद्धान्तस्य प्रतिष्ठापकाचार्यक्षेमेन्द्रस्य मते औचित्यमभिलक्ष्य कृतोऽलङ्कारप्रयोगः काव्ये महत् सौन्दर्यमुद्भावयति। भोजराजेन काव्यशोभाकरत्वेन अलङ्काराः एव। अत एव भोजराजः त्रिविधमलङ्कारवर्गं स्वीकरोति।

त्रिविधः खल्वलङ्कारवर्गः वक्रोक्तिः, स्वभावोक्तिः, रसोक्तिरिति। तत्र उपमाद्यलङ्कारप्रधाने वक्रोक्तिः, श्लेषादिगुणप्राधान्ये स्वभावोक्तिः, विभावानुभावव्यभिचारिसंयोगात् रसनिष्पत्तौ रसोक्तिरिति। अनेन परिलक्ष्यते यत्

भोजराजः तानि सर्वाणि तत्त्वानि अलङ्कारपदवाचकानि स्वीकृतानि यैः काव्येषु सौन्दर्यस्यागमनं भवति। अनेन प्रतिभाति यत् भोजराजः अलङ्कारसिद्धान्तस्य पोषक एव। मम्मटाचार्यः काव्यप्रकाशे वक्ति-

उपकुर्वन्ति तं सन्तं येऽङ्गद्वारेण जातुचित्।

हारादिवदलङ्कारास्तेनुप्रासोपमादः॥

अर्थात् ये धर्माः अङ्गद्वारेण, अङ्गानो रसस्याङ्गभूतौ शब्दार्थौ तद् द्वारेण तदुत्कर्षजननमुखेनाङ्गानं रसं सन्तं जातुचित् कदाचित् न तु नियमेनेति यावदुपकुर्वन्ति, उत्कर्षयन्ति, ते धर्माः, अनुप्रासोपमादयोऽलङ्काराः। तत्र शब्दद्वारेण, अनुप्रासादयः, अर्थद्वारेण उपमादयः।

रसप्रस्थानपोषको विश्वनाथाचार्यः उत्कर्षहेतवः प्रोक्ताः गुणालङ्काररीतयः इति प्रतिपादयन् काव्यात्मभूतस्य रसस्योत्कर्षहेतुत्वेन काव्येऽलङ्काराणां महत्त्वं स्वीकरोति। साहित्यदर्पणस्य दशमपरिच्छेदे अलङ्कारान् विस्तरेण विवेचयति-

शब्दार्थयोस्थिरा ये धर्माः शोभातिशायिनः।

रसादीनुपकुर्वन्तोऽलङ्कारास्तेऽङ्गदादिवत्॥

यथा अङ्गदादयः शरीरशोभातिशायिनः शरीरिणमुपकुर्वन्ति, तथानुप्रासादयः शब्दार्थशोभातिशायिनो रसादेरूपकारकाः।

मम्मटोत्तरवर्तिषु काव्यशास्त्रीयाचार्येषु जयदेवस्य विशिष्टं स्थामस्ति। असावलङ्कारसिद्धान्तस्य पक्षपाती आचार्योऽस्तीति मन्यते। तन्मतेऽलङ्कारहिशब्दार्थयुतः तथैव अकाव्यत्वप्रयोजकं यथा उष्णतां विना अनलम् अनलं नैव भवितुं शक्यते। अर्थात् अलङ्कारराहित्ये सति काव्यताऽपि नैव भवितुं शक्नोति। चन्द्रलोकनाम्नि ग्रन्थे तेनोक्तम्-

अङ्गीकरोति यः काव्यं शब्दार्थावनलङ्कतिः।

असौ न मन्यते कसेमादनुष्णमलङ्कती॥

उत्तरवर्तिकाले च विद्याधरेण एकावलीग्रन्थं, केशवमिश्रेण अलङ्कारशेखरं, अपेययदीक्षितेन कुवलयानन्दं, विश्वेश्वरेण अलङ्कारकौस्तुभं, विरचालङ्कारसिद्धान्तः सम्बर्धितः। आधुनिकसाहित्यशास्त्रे नैकाः प्रसिद्धाचार्याः अभवन् विराजन्ते च ये काव्येषु अलङ्कारतत्त्वस्य प्राधान्यं स्वीकुर्वन्ति। तेष्वुपचार्येषु महामहोपाध्यायरेवाप्रसादद्विवेदिनः स्तम्भभूतास्सन्ति। तेषां मते अलङ्कार एव काव्यसर्वस्वमिति। यथा हि-

अलं भावो ह्यलङ्कारः स च सौन्दर्यं तत्कृतोः।

विभक्तात्मा विभुर्जीवब्रह्मणोश्चिद्धनो यथा॥

अलङ्कारोऽपि काव्यस्य तथा सौन्दर्यं तत्कृतोः।

अभिव्याप्य स्थितस्ताभिव्युत्पत्तिभिर्विभुः॥ (का.ल.का.1)

इत्थं साहित्यशास्त्रीयसिद्धान्तेषु अलङ्कारसिद्धान्तस्याऽपि महद्वैशिष्ट्यमित्यत्र न कापि विप्रतितिः सिद्धान्तेऽस्मिन् अलङ्कारस्य काव्यशोभां प्रति जनकत्वमङ्गीकृत्य, तस्यैव प्राधान्यं प्रतिपादितमस्ति।

अलङ्कारपक्षाचार्या अलङ्कृतिरहितं काव्यं चमत्कारहीनमङ्गीकुर्वन्ति स्म।अत एव काव्यसर्वस्वमलङ्काराः इति दृढतया वक्तुं शक्यते।

सम्बन्धग्रन्थसूची-

1. काव्यप्रकाशः -8/1
2. साहित्यदर्पण -10/6
3. चन्द्रालोक-1/10/11
4. ऋङ्गारप्रकाश-1/12
5. ऋग्वेद -10/21
6. यजुर्वेद-1/2/1
7. वाल्मीकीयरामायण-2/40/13
8. महाभारत -1/4/6
9. शतपथब्राह्मण-13/8/4
10. काव्यालङ्कारकारिका -1/10
11. रसगङ्गाधर -1/20
12. वक्रोक्तिजीवितम्-1/6/7
13. औचित्यविचारचर्चा -2/32
14. काव्यालङ्कारकारिका-28/29